

## ० गीतु ०

दियां सदां आशीष साईं शिरमोर खे ।

जिनि कयो काबू पहिंजे चितचोर खे ॥

जहर खे अँमृतु कयो जिनि ब्राझ सां,

जीव खे जोड़ियो मिठे महाराज सां ।

धन्यु चवां हर हर कृपा जी कोर खे ॥१॥

दानु दिलिबर दर्द जो दाता दिनो,

रहे रांझन रंग में चितिड़ो भिनो ।

लीलां लालन जी चई दुनिया दौर खे ॥२॥

कलर में कामिल कई खेती हरी,

सांवरे साईं जी सीने सिक भरी ।

सभिनी सारे साहु कौशल किशोर खे ॥३॥

कृपा करुणा धाम जी केद्री चवां,

आशीष जूं अनुराग सां लातियूं लवां ।

करियां वन्दनु प्राण प्यारे पौरि खे ॥४॥

साईं साहिब जै मनायूं हर घड़ी,

यादि जानिब जी सदाई जीअ जड़ी ।

आंङ्गनि में ओरियां अजीबनि ओर खे ॥५॥